



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 04-05-2025

സമയം 12.30 PM

### പ്രധാന വാർത്തകൾ

- വിനോദസഞ്ചാര മേഖലയെ കൂടുതൽ ആകർഷണവും പരിസ്ഥിതി സൗഹൃദവും ആക്കാനാണ് ഗവൺമെന്റ് ശ്രമിക്കുന്നതെന്ന് മുഖ്യമന്ത്രി പിണറായി വിജയൻ.
- വേവ്സ് ഉച്ചകോടി ഇന്ന് മുംബൈയിൽ സമാപിക്കും.
- NEET-UG പ്രവേശന പരീക്ഷ അല്പസമയത്തിനകം ആരംഭിക്കും.
- തൃശ്ശൂർ പൂരത്തിന്റെ സാമ്പിൾ വെടിക്കെട്ട് ഇന്ന്.
- സാമൂഹ്യ സാക്ഷരതാ പ്രവർത്തക KV റാബിയ അന്തരിച്ചു.
- ഖേലോ ഇന്ത്യ യൂത്ത് ഗെയിംസിന് ബീഹാറിൽ തുടക്കം.

### വാർത്തകൾ വിശദമായി

വിനോദസഞ്ചാര മേഖലയെ കൂടുതൽ ആകർഷണവും പരിസ്ഥിതി സൗഹൃദവും ആക്കാനാണ് ഗവൺമെന്റ് ശ്രമിക്കുന്നതെന്ന് മുഖ്യമന്ത്രി പിണറായി വിജയൻ പറഞ്ഞു. കണ്ണൂർ മുഴപ്പിലങ്ങാട് ധർമ്മടം ടൂറിസം വികസന പദ്ധതിയുടെ ഒന്നാംഘട്ടത്തിന്റെ ഉദ്ഘാടനം നിർവഹിക്കുകയായിരുന്നു മുഖ്യമന്ത്രി.

ടൂറിസം മേഖലയുടെ വികസനത്തിന്റെ ഭാഗമായി നിർമ്മാണ പ്രവർത്തനങ്ങൾ നടക്കുമ്പോൾ പരിസ്ഥിതി സംരക്ഷണത്തിന് കൂടി പ്രാധാന്യം കൊടുത്തുകൊണ്ടാണ് ഗവൺമെന്റ് മുന്നോട്ടുപോകുന്നതെന്നും മുഖ്യമന്ത്രി പറഞ്ഞു. മലബാറിലെ ടൂറിസ്റ്റ് കേന്ദ്രങ്ങൾ സഞ്ചാരികളുടെ ശ്രദ്ധ ആകർഷിക്കുന്ന വിധവും ലോകശ്രദ്ധ ആകർഷിക്കുന്ന വിധവും വികസിപ്പിക്കുന്ന നടപടികളാണ്

ഗവൺമെന്റ് സ്വീകരിച്ചു വരുന്നതെന്നും പിന്നറായി വിജയൻ വ്യക്തമാക്കി.



Stratospheric യുദ്ധവിമാനത്തിന്റെ ആദ്യ പരീക്ഷണ പറക്കൽ മധ്യപ്രദേശിലെ ഷിയോപൂരിൽ DRDO വിജയകരമായി നടത്തി. പരീക്ഷണം വിജയകരമായി പൂർത്തിയാക്കിയതിന് രാജ്യരക്ഷാ മന്ത്രി രാജ്നാഥ് സിംഗ് DRDO-യെ അഭിനന്ദിച്ചു. ഭൂമി നിരീക്ഷണം, ഇന്റലിജൻസ്, രഹസ്യാന്വേഷണ പാടവം എന്നിവയെ സവിശേഷമായി മെച്ചപ്പെടുത്തുമെന്നും കേന്ദ്രമന്ത്രി പറഞ്ഞു. ലോകത്തിലെ തദ്ദേശീയ ശേഷി ഉള്ള ചുരുക്കം ചില രാജ്യങ്ങളിൽ ഒന്നായി ഇത് ഇന്ത്യയെ മാറ്റുമെന്നും രാജ്നാഥ് സിംഗ് പറഞ്ഞു.

ഉപകരണ പേലോഡ് വഹിച്ചുകൊണ്ട് ഏകദേശം 17 കിലോമീറ്റർ ഉയരത്തിലാണ് വിമാനം പറന്നത്.



ജമ്മു കശ്മീരിലെ നിയന്ത്രണ രേഖയിൽ ഇന്നലെ രാത്രി പാകിസ്ഥാൻ സൈന്യം നടത്തിയ വെടിവയ്പ്പിനെ ഇന്ത്യൻ സൈന്യം ശക്തമായി പ്രതിരോധിച്ചു. കുപ്വാര, ബാരാമുള്ള, പൂഞ്ച്, രജൗരി, മെന്ദാർ, നൗഷേര, സുന്ദർബാനി, അഖ്നൂർ പ്രദേശങ്ങൾക്ക് എതിർവശമാണ് പ്രകോപനമില്ലാതെ പാക്സൈന്യം വെടിവച്ചത്.



പഹൽഗാം ഭീകരാക്രമണം സംബന്ധിച്ച് കേന്ദ്രമന്ത്രി ഡോ. S ജയശങ്കർ, റഷ്യൻ വിദേശകാര്യ മന്ത്രി സെർജി ലാവ്റോവു-മായി ചർച്ച നടത്തി. ഭീകരാക്രമണത്തിന്റെ കുറ്റവാളികളെ നിയമത്തിന് മുന്നിൽ കൊണ്ടുവരണമെന്ന് ചർച്ച ചെയ്തതായി ഡോ. ജയശങ്കർ സാമൂഹ മാധ്യമ പോസ്റ്റൽ കുറിച്ചു. ഇന്ത്യ-റഷ്യ ഉഭയകക്ഷി സഹകരണ പ്രവർത്തനങ്ങളെക്കുറിച്ചും ഇരു നേതാക്കളും സംസാരിച്ചു.



ലോക ദൃശ്യ- ശ്രാവ്യ- വിനോദ ഉച്ചകോടി - വേവ്സ് ഇന്ന് മുംബൈയിൽ സമാപിക്കും. ചലച്ചിത്ര നിർമ്മാണത്തെയും സാംസ്കാരിക പരിപാടികളെയും സംബന്ധിച്ച ക്ലാസുകളാണ് സമാപന ദിവസത്തെ പ്രധാന പരിപാടി. വ്യാഴാഴ്ച ആരംഭിച്ച ഉച്ചകോടിയിൽ പതിനായിരത്തിലധികം പ്രതിനിധികളാണ് പങ്കെടുക്കുന്നത്.



ഈ വർഷത്തെ NEET-UG പ്രവേശന പരീക്ഷ ഇന്ന്. രാജ്യത്തെ അയ്യായിരത്തിലധികം കേന്ദ്രങ്ങളിലും വിദേശത്ത് 13 കേന്ദ്രങ്ങളിലുമായി 23 ലക്ഷത്തോളം വിദ്യാർത്ഥികൾ പരീക്ഷ എഴുതും. ഉച്ചയ്ക്ക് രണ്ട് മുതൽ അഞ്ചു വരെയാണ് പരീക്ഷ.



ഇന്ന് അന്താരാഷ്ട്ര അഗ്നിശമന സേനാദിനം. ഏത് അടിയന്തിര സാഹചര്യത്തിലും ജീവൻ പണയംവെച്ച് പ്രവർത്തിക്കുന്ന അഗ്നിശമന സേനാംഗങ്ങളെ ആദരിക്കാൻ 1999 മുതലാണ് മേയ് നാല് അഗ്നിശമനസേനാ ദിനമായി ആചരിക്കാൻ ആരംഭിച്ചത്.



തൃശ്ശൂർ പൂരത്തിന്റെ സാമ്പിൾ വെടിക്കെട്ട് ഇന്ന്. തിരുവമ്പാടി, പാറമേക്കാവ് ദേവസ്വങ്ങളിൽ ചമയപ്രദർശനങ്ങൾക്കും തുടക്കമായി. പ്രധാന വെടിക്കെട്ടിന്റെ അതേ മാതൃകയിലാണ് ഇത്തവണ സാമ്പിൾ വെടിക്കെട്ട് നടക്കുക.

ആകാശവാണി ജില്ലാ പ്രതിനിധി ഭരിത പ്രതാപിന്റെ റിപ്പോർട്ട്.  
 ....(വോയ്സ്).....



കോഴിക്കോട് മെഡിക്കൽ കോളേജിൽ അത്യാഹിത വിഭാഗത്തിൽ പുക പടർന്നതിനെ തുടർന്ന് ബദൽ സംവിധാനമായ മെഡിക്കൽ കോളേജിലെ പഴയ കാഷ്വാലിറ്റി സജ്ജമായി. അടിയന്തര ചികിത്സ ആവശ്യമുള്ളവർക്ക് ബീച്ച് ആശുപത്രി കാഷ്വാലിറ്റിയിലും ചികിത്സ ഉറപ്പാക്കും. സംഭവം നടന്ന സർജിക്കൽ സൂപ്പർ സ്പെഷ്യാലിറ്റി ബ്ലോക്ക് രണ്ട് മൂന്ന് ദിവസത്തിനും പൂർണ്ണതോതിൽ സജ്ജമാകും. വിച്ഛേദിച്ച വൈദ്യുതി ബന്ധം പുനഃസ്ഥാപിച്ചു.



കേരള കള്ളുവ്യവസായ തൊഴിലാളി ക്ഷേമനിധി അംഗങ്ങളുടെ മക്കൾക്ക് ഏർപ്പെടുത്തിയ പുരസ്കാര വിതരണം നാളെ രാവിലെ ആലപ്പുഴയിൽ മന്ത്രി സജി ചെറിയാൻ ഉദ്ഘാടനം ചെയ്യും. ലാപ്ടോപ്പുകളുടെ വിതരണം മന്ത്രി P പ്രസാദ് നിർവഹിക്കും.

വിരമിച്ച ക്ഷേമനിധി അംഗങ്ങളിൽ ഏറ്റവുമധികം സേവന ദൈർഘ്യമുള്ളവർക്കും, കൂടുതൽ കളക്ട് അളക്കുന്ന ചെത്ത് തൊഴിലാളികൾക്കും 50,000 രൂപ വീതം പാരിതോഷികവും ചടങ്ങിൽ വിതരണം ചെയ്യും.



ചക്രക്കസേരയിൽ ഇരുന്ന് നാടിനാകെ അക്ഷര വെളിച്ചം പകർന്ന സാമൂഹ്യ സാക്ഷരതാ പ്രവർത്തക KV റാബിയ മലപ്പുറത്ത് അന്തരിച്ചു. 59 വയസ്സായിരുന്നു. തിരുരങ്ങാടി വെള്ളിലക്കാട് സ്വദേശിയായ ഇവർ അർബുദ രോഗ ബാധിതയായി ചികിത്സയിലായിരുന്നു.

സാക്ഷരതാ പ്രവർത്തനത്തിന് 2022 ൽ രാജ്യം അവരെ പത്മശ്രീ നൽകി ആദരിച്ചു. UN പുരസ്കാരമടക്കം ലഭിച്ചിട്ടുണ്ട്. സംസ്ഥാന ഗവൺമെന്റിന്റെ വനിതാരത്നം അവാർഡ്, സംസ്ഥാന സാക്ഷരതാ മിഷൻ അവാർഡ്, നാഷണൽ യൂത്ത് അവാർഡ്, സീതിസാഹിബ് അവാർഡ് തുടങ്ങി നിരവധി പുരസ്കാരങ്ങൾ നേടിയിട്ടുണ്ട്.



വിവിധ സംസ്ഥാനങ്ങളിൽ നിന്ന് വ്യത്യസ്ത വിഭവങ്ങൾ ഒരു കൂടക്കീഴിൽ ലഭ്യമാക്കി കോഴിക്കോട്ട് കുടുംബശ്രീ ഫുഡ് കോർട്ട് ഒരുക്കി. സരസ് മേളയുടെ ഭാഗമായി 18 സംസ്ഥാനങ്ങളിൽ നിന്നും 300 ഓളം വിഭവങ്ങളാണ് തയ്യാറാക്കിയിരിക്കുന്നത്. 600 ഓളം പേർക്ക് ഒരേസമയം ഇരുന്ന് ഭക്ഷണം കഴിക്കാവുന്ന രീതിയിലാണ് ഫുഡ് കോർട്ട് സജ്ജീകരിച്ചിരിക്കുന്നത്.



പ്രിയങ്ക ഗാന്ധി MP ഇന്ന് വയനാട് പാർലമെന്റ് മണ്ഡലത്തിലെ വിവിധ പരിപാടികളിൽ പങ്കെടുക്കും. വയനാട് വൈൽഡ് ലൈഫ് ഡിവിഷന് എം.പിയുടെ പ്രാദേശിക വികസന ഫണ്ടിൽ നിന്ന് ലഭ്യമാക്കിയ ആംബുലൻസിന്റെ താക്കോൽ കൈമാറ്റ ചടങ്ങിൽ വൈകിട്ട് അവർ പങ്കെടുക്കും. പിന്നീട് നൂൽപുഴ കുടുംബാരോഗ്യ കേന്ദ്രത്തിലെ മൊബൈൽ ഡിസ്പെൻസറി വാഹനത്തിന്റെ താക്കോലും പ്രിയങ്ക ഗാന്ധി കൈമാറും.

നാളെ രാവിലെ കല്ലറ്റയിലെ പാസ്‌പോർട്ട് സേവാ കേന്ദ്രം സന്ദർശിക്കുന്ന പ്രിയങ്ക ഗാന്ധി, ഉച്ചയ്ക്ക് ശേഷം വണ്ടൂരിൽ സതേൺ റെയിൽവേ ഉദ്യോഗസ്ഥരുടെ യോഗത്തിൽ സംബന്ധിക്കും. തുടർന്ന്

കോഴിക്കോട് അതിരൂപതാ മെത്രാൻ ഡോ. വർഗ്ഗീസ് ചക്കാലക്കലിനെ സന്ദർശിച്ച ശേഷം ഡൽഹിക്ക് തിരികും.



കായിക വകുപ്പിന്റെ നേതൃത്വത്തിൽ സംഘടിപ്പിക്കുന്ന ലഹരിമുക്ത കാമ്പയിൻ 'കിക്ക് ഡ്രഗ്സ്' പ്രചരണ സന്ദേശയാത്ര നാളെ കാസർകോട് നിന്ന് ആരംഭിക്കും. വിവിധ ജില്ലകളിലൂടെ സഞ്ചരിച്ച് ഈ മാസം 22-ന് എറണാകുളത്ത് സമാപിക്കും.

കൂടുതൽ വിവരങ്ങളുമായി ആകാശവാണി പ്രതിനിധി P ജഗന്നിവാസൻ.

.....(വോയ്സ്).....



ഖേലോ ഇന്ത്യ യൂത്ത് ഗെയിംസിന് ബീഹാറിലെ പാടലീപുത്ര സ്പോർട്സ് കോംപ്ലക്സിൽ തുടക്കമായി. ഗെയിംസിന്റെ ഔദ്യോഗിക ഉദ്ഘാടനം ബീഹാർ മുഖ്യമന്ത്രി നിതീഷ് കുമാറും, കേന്ദ്ര കായിക മന്ത്രി ഡോ. മൻസുഖ് മാണ്ടവ്യയും ചേർന്ന് നിർവഹിക്കും. പ്രധാനമന്ത്രി നരേന്ദ്രമോദി കായികതാരങ്ങളെ വിഡിയോ കോൺഫറൻസിലൂടെ അഭിസംബോധന ചെയ്യും.

ബീഹാറിലെ അഞ്ച് നഗരങ്ങളിലും, ചില മത്സരങ്ങൾ ന്യൂഡൽഹിയിലുമായി നടത്തും. 8,500 ഓളം കായിക താരങ്ങൾ മത്സരിക്കും .

അമ്പെയ്ത്ത്, കബഡി, വോളിബോൾ, ജൂഡോ മത്സരങ്ങൾ ഇന്ന് പാറ്റ്നയിൽ നടക്കും. ഈ മാസം 15 ന് സമാപിക്കും.



IPL ക്രിക്കറ്റിൽ ഇന്ന് രണ്ട് മത്സരങ്ങൾ. ആദ്യ മത്സരത്തിൽ ഉച്ചകഴിഞ്ഞ് മൂന്നരയ്ക്ക് കൊൽക്കത്തയിൽ, കൊൽക്കത്ത നൈറ്റ് റൈഡേഴ്സ്, രാജസ്ഥാൻ റോയൽസിനെ നേരിടും.

മറ്റൊരു മത്സരത്തിൽ രാത്രി ഏഴരയ്ക്ക് ഹിമാചൽ പ്രദേശിൽ പഞ്ചാബ് കിംഗ്സ്, ലഖ്നൗ സൂപ്പർ ജയന്റ്സുമായി ഏറ്റുമുട്ടും.



വിഴിഞ്ഞം പദ്ധതി മുൻ മുഖ്യമന്ത്രി ഉമ്മൻചാണ്ടിയുടെ ഭാവനയിൽ നിന്ന് രൂപം കൊണ്ടതാണെന്ന് KPCC പ്രസിഡണ്ട് K.സുധാകരൻ പറഞ്ഞു. ഉമ്മൻചാണ്ടിയുടെ സ്വപ്നമായിരുന്നു പദ്ധതിയെന്ന് ജനങ്ങൾക്ക് അറിയാമെന്നും അദ്ദേഹം കണ്ണൂർ കടമ്പുരിൽ ഉമ്മൻചാണ്ടി സ്മാരക മന്ദിരം ഉദ്ഘാടനം ചെയ്യവെ പറഞ്ഞു.



കർണാടക കൂടകിലെ എസ്റ്റേറ്റ് ഉടമ കണ്ണൂരിലെ പ്രദീപ് കൊയിലിയുടെ കൊലപാതകവുമായി ബന്ധപ്പെട്ട് കർണാടക സ്വദേശികളായ അഞ്ചുപേരെ ഗോണിക്കുപ്പ പൊലീസ് അറസ്റ്റ് ചെയ്തു. ബി ഷെട്ടിഗേരിയിലെ കാപ്പിത്തോട്ടത്തിലെ ഫാഹൗസിൽ കഴിഞ്ഞ മാസം 23-നാണ് പ്രദീപിനെ കഴുത്തിൽ കയർമുറുക്കി കൊലപ്പെടുത്തിയ നിലയിൽ കണ്ടെത്തിയത്.



---

*News Editor : പി ചന്ദ്രബാബു*  
*News Reader: ഫസ്തൂന ഫാത്തിമ*  
*News Team: നിമിഷ ജി*  
*DEO: ഷീബ*

